

**අන්තරායකර ඖෂධ පාලක ජාතික මණ්ඩලය - 2014**

අන්තරායකර ඖෂධ පාලක ජාතික මණ්ඩලයේ 2014 දෙසැම්බර් 31 දිනට ශේෂ පත්‍රය සහ ඒදිනෙන් අවසන් වර්ෂය සඳහා ආදායම් ප්‍රකාශනය සහ මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 1984 අංක 11 දරන අන්තරායකර ඖෂධ පාලක ජාතික මණ්ඩලය පනතේ 12 (4) වගන්තිය සමග සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14 (2) (සී) වගන්තිය ප්‍රකාර මණ්ඩලයේ වාර්ෂික වාර්තාව සමග ප්‍රකාශයට පත් කළ යුතුයැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා රාජ්‍ය අංශයේ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම කළමනාකරණයේ වගකීම වේ. වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3. විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්,

වංචා හෝ වැරදි හේතුවෙන් මූල්‍ය ප්‍රකාශනවල ඇතිවියහැකි ප්‍රමාණාත්මක සාවද්‍ය ප්‍රකාශයන්ගේ අවදානම් තක්සේරු කිරීමේදී ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම වලදී , අවස්ථාවෝචිතව උචිත විගණන පරිපාටි සැලසුම් කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ ස්ඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්ව විගණනය කළ මතය සඳහා පදනම**

-----

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්ව විගණනය කරනු ලැබේ.

**2. මූල්‍ය ප්‍රකාශන**

-----

**2.1 මතය**

-----

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට අන්තරායකර ඖෂධ පාලක ජාතික මණ්ඩලයේ මූල්‍ය තත්ත්වය හා එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශයේ ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශයේ ගිණුම්කරණ ප්‍රමිති

ශ්‍රී ලංකා රාජ්‍ය අංශයේ ගිණුම්කරණ ප්‍රමිති 01 හි දක්වා ඇති පරිදි ශුද්ධ වත්කම්/හිමිකම් වෙනස් වීමේ ප්‍රකාශනය පිළියෙල කර සමාලෝචිත වර්ෂය සඳහා මූල්‍ය ප්‍රකාශන සමඟ ඉදිරිපත් කර නොතිබුණි.

2.2.2 ගිණුම්කරණ අඩුපාඩු

පහත නිරීක්ෂණයන් කරනු ලැබේ.

- (අ) මණ්ඩලයේ කාර්යයන් සඳහා සමාලෝචිත වර්ෂය තුළ ලැබුණු රු.1,590,000 ක්වූ පුනරාවර්තන ප්‍රදාන පුරෝගාමී පාලන අධිකාරිය සඳහා ලැබුණු ප්‍රදානයක් ලෙස ගිණුම්ගත කර තිබුණි.
- (ආ) සමාලෝචිත වර්ෂය අවසානයට ගෙවිය යුතු ගිණුම් එකතුව රු.176,622 ක් ගිණුම් ගත කර නොතිබුණි.
- (ඇ) රු. 179,392 ක්වූ සේවක ණය ගැතියන් පිළිබඳ නොසැසඳූ ශේෂයන් හා එකතුව රු.301,498 ක්වූ පුරෝගාමී පාලන අධිකාරිය වෙනුවෙන් දරන ලද වියදම් පෙර වර්ෂ ගැලපීම් ලෙස සාවද්‍යව ගිණුම් ගත කර තිබුණි.
- (ඈ) ප්‍රදානයන් පිළිබඳ අරමුණු කළ කාර්යයන් හඳුනා ගැනීමෙන් තොරව පරිචයක් වශයෙන් මහා භාණ්ඩාගාරයෙන් ලැබුණු ප්‍රාග්ධන ප්‍රදාන, ප්‍රාග්ධන සංචිතය ලෙස සලකා තිබුණි. එහි ප්‍රතිඵලයක් ලෙස දේපල, පිරියත හා උපකරණ ප්‍රසම්පාදනය සඳහා ලැබුණු ප්‍රාග්ධන ප්‍රදාන එම වත්කම්වල ජීව කාලයට අනුව ක්‍රමක්ෂය කර නොතිබුණි.

2.2.3 නොසැසඳූ පාලන ගිණුම්

ලෙජර් ගිණුම්වල දැක්වෙන එකතුව රු.9,416,116 ක්වූ ණයගැති ශේෂයන්, විගණනයට ඉදිරිපත් කරන ලද රු.9,395,181 ක්වූ ණයගැතියන් සඳහා විස්තරාත්මක උපලේඛනය සමඟ ගැලපී නොතිබුණි.

2.2.4 ලැබිය යුතු ගිණුම්

පහත නිරීක්ෂණයන් කරනු ලැබේ.

- (අ) මූල්‍ය ප්‍රකාශනවල දැක්වෙන එකතුව රු. 1,906,010 ක්වූ විවිධ අත්තිකාරම්, වර්ෂ 10 කට වැඩි කාලයක් අයකර ගැනීමෙන් තොරව පැවති රු.1,782,060 ක් වටිනා ශේෂයන් 16 කින් සමන්විත විය.
- (ආ) රු.356,813 ක්වූ තැන්පතු සම්බන්ධයෙන් කාල විශ්ලේෂණ පිළියෙල කර විගණනයට ඉදිරිපත් කර නොතිබුණි. තවද, බාහිර ආයතන 18 ක තැන්පත් කරන ලද රු. 295,313 ක් වටිනා තැන්පතු පිළිබඳ ලදුපත් මණ්ඩලය සතු නොවූ බැවින්, එම තැන්පතු මුදල් කර ගැනීම පිළිබඳ අවදානමක් දැක්වේ.
- (ඇ) සමාලෝචිත වර්ෂය අවසානයට පැවති රු.8,386,750 ක් වූ බැංකු ශේෂ සම්බන්ධයෙන් සනාථ කිරීම් සාප්‍රවම බැංකුවෙන් ලබාගෙන විගණනය සඳහා ඉදිරිපත් කර නොතිබුණි.

2.5 නීති, රීති ,රෙගුලාසි හා කළමනාකරණ තීරණ ආදියට අනුකූල නොවීම

පහත සඳහන් අනුකූල නොවීම් අවස්ථා විගණනයේදී නිරීක්ෂණය විය.

නීති, රීති ,රෙගුලාසි හා කළමනාකරණ තීරණවලට යොමුව	අනුකූල නොවීම
--	--------------

- (අ) 2007 අංක 54 දරන ඖෂධවලට ඇබ්බැහි පුද්ගලික ප්‍රතිකාර මධ්‍යස්ථාන විසින් සිදු කරනු ලබන

තැනැත්තන් (ප්‍රතිකාර හා පුනරුත්ථාපනය ප්‍රතිකාර පිළිබඳ සාර්ථක භාවය සම්බන්ධයෙන් කිරීම)

පිළිබඳ පනතේ 4 (3) වගන්තිය

ප්‍රතිකාර හා පුනරුත්ථාපන මධ්‍යස්ථාන අධ්‍යක්ෂ විසින් ඉදිරිපත් කළ යුතු කාලීන වාර්තා ඉදිරිපත් කර නොතිබුණි.

(ආ) 1992 අංක 62 දරන පනතින් සංශෝධිත 1983 අංක 12 දරන පාරිතෝෂික ගෙවීම් පනතේ 5 වගන්තිය

සමාලෝචිත වර්ෂය තුළ පාරිතෝෂික ගෙවිය යුතු මණ්ඩලයේ නිලධාරීන් සඳහා අවස්ථා 3 කදී දින 18 සිට 194 දක්වා කාලයක ප්‍රමාදයන් සහිතව රු. 524,351 ක මුදලක් ගෙවා තිබුණි.

(ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ II පරිච්ඡේදයේ 9.1 සහ 9.1.1 වගන්තිය

රජයේ ආයතනවල විශ්‍රාමික නිලධාරීන්ගේ සේවා ලබාගැනීමේදී අමාත්‍ය මණ්ඩලයේ පූර්ව අනුමැතිය ලබා ගත යුතුය. කෙසේ වුවද අමාත්‍ය මණ්ඩලයේ අනුමැතිය ලබාගැනීමෙන් තොරව රාජ්‍ය සේවයේ කළමනාකරණ තනතුරුවලින් විශ්‍රාම ගිය නිලධාරීන් 4 දෙනෙකු කළමනාකරුවන් ලෙස මණ්ඩලයේ මධ්‍යස්ථානවලට පත්කර තිබුණි.

(ඈ) මුදල් රෙගුලාසි 109 (1) (ආ)

සමාලෝචිත වර්ෂය තුළ අවස්ථා දෙකකදී මණ්ඩලයේ වාහන 2 ක් අනතුරුවලට භාජනය වී තිබුණද, මණ්ඩලයට අයත් වත්කම් සම්බන්ධයෙන් පාඩු විගණකාධිපති වෙත වාර්තා කර නොතිබුණි.

(ඉ) 1978 දෙසැම්බර් 09 දිනැති අංක 842 දරන භාණ්ඩාගාර වක්‍රලේඛය

ශේෂ පත්‍ර දිනයට රු.81,166,499 ක් වටිනා දේපල, පිරියත හා උපකරණ සඳහා ස්ථාවර වත්කම් ලේඛනයක් යාවත්කාලීන ආකාරයෙන් පවත්වා නොතිබුණි.

### 3. මූල්‍ය සමාලෝචනය

#### 3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, සමාලෝචිත වර්ෂය සඳහා මණ්ඩලයේ මෙහෙයුම්වලින් වූ ප්‍රතිඵලය රු. 15,906,625 ක උනන්දුවක් වූ අතර ඊට අනුරූපව ඉකුත් වර්ෂයේ උනන්දුව රු. 6,446,755 ක් වූයෙන් මූල්‍ය ප්‍රතිඵලවල තවදුරටත් රු. 9,459,870 ක පිරිහීමක් දැක්වුණි. මෝටර් වාහන ප්‍රත්‍යාගණනය හේතුවෙන් ක්ෂය රු. 5,060,685 කින් වැඩිවීම සමාලෝචිත වර්ෂය සඳහා මූල්‍ය ප්‍රතිඵලවල පිරිහීම කෙරෙහි බලපෑ ප්‍රධාන හේතුව විය.

**4. මෙහෙයුම් සමාලෝචනය**

**4.1 කාර්යසාධනය**

පහත නිරීක්ෂණයන් කරනු ලැබේ.

(අ) 2014 වර්ෂය සඳහා මණ්ඩලයේ පර්යේෂණ ඒකකයේ ප්‍රගති වාර්තාව අනුව, පසුගිය වර්ෂ 4 තුළ මත්ද්‍රව්‍යවලට අදාළ කරුණු මත අත් අඩංගුවට පත් පුද්ගලයන් පහත විස්තර කෙරෙන පරිදි සැලකිය යුතු ලෙස වැඩි වී තිබුණි.

වර්ෂය	අත් අඩංගුවට පත් පුද්ගලයන් සංඛ්‍යාව		
	ස්ත්‍රී	පුරුෂ	එකතුව
2010	304	29,492	29,796
2011	359	42,144	42,503
2012	706	47,220	47,926
2013	160	65,838	65,998

තවද, පොලිස් මත්ද්‍රව්‍ය කාර්යාංශය විසින් ප්‍රසිද්ධ කරන ලද තොරතුරු අනුව, 2014 වර්ෂයේදී හෙරොයින් කිලෝ ග්‍රෑම් 73.57 ක් , ගංජා කිලෝ ග්‍රෑම් 24.60 ක් සහ හමීස් කිලෝ ග්‍රෑම් 0.19 ක් අත් අඩංගුවට ගෙන තිබුණි. දිවයිනේ නාගරික හා අර්ධ නාගරික ප්‍රදේශවල මත්ද්‍රව්‍ය ඇබ්බැහිවීම් සඳහා සීඝ්‍රයෙන් වැඩිවන ප්‍රවණතාවයට එරෙහිව ශක්තිමත් ප්‍රතිපත්ති ක්‍රියාමාර්ගවල අවශ්‍යතාවය ඉන් පෙනී යයි.

(ආ) සේවා මධ්‍යස්ථාන 4 ක් මගින් මත්ද්‍රව්‍ය වලට ඇබ්බැහි වූ තැනැත්තන් පුනරුත්ථාපනය කිරීමේ කාර්යය සඳහා මණ්ඩලය සහභාගි වී තිබුණි. සේවා මධ්‍යස්ථානවලින් අභ්‍යන්තර ප්‍රතිකාර ලබාගත් පුද්ගලයන් සංඛ්‍යාව සහ සමාලෝචිත වර්ෂය සඳහා වියදම පිළිබඳ විස්තර, ඉකුත් වර්ෂය සමඟ සසඳා පහත දැක්වේ.

සේවා මධ්‍යස්ථානය	අභ්‍යන්තරික ප්‍රතිකාර ලබාගත් පුද්ගලයන් සංඛ්‍යාව		මාසික ප්‍රතිකාර සාමාන්‍ය ලබාගත් පුද්ගලයන් සංඛ්‍යාව		මුළු වියදම (සේවක වැටුප් රහිතව)		එක් පුද්ගලයකුට මාසික සාමාන්‍ය වියදම		වැඩිවීම
	2014	2013	2014	2013	2014	2013	2014	2013	
ඌරාපොල	357	390	30	33	5,538,644	4,738,867	15,385	11,966	3,419
තලංගම	279	513	23	43	4,992,709	4,986,098	18,090	9,662	8,428
මහනුවර	113	82	9	7	3,110,509	2,010,909	28,801	23,939	4,862
ගාල්ල	168	207	14	17	4,816,715	4,025,884	28,671	19,735	8,936
එකතුව	917	1,192	-	-	18,458,577	15,761,758	-	-	-

ඉහත තොරතුරු අනුව, සමාලෝචිත වර්ෂය තුළ පුද්ගලයන් 917 ක් සඳහා අභ්‍යන්තරික ප්‍රතිකාර ලබා දී තිබූ අතර 2013 වර්ෂයේදී අභ්‍යන්තරික ප්‍රතිකාර ලබාදුන් පුද්ගලයන් සංඛ්‍යාව 1,192 ක් විය. අනෙක් ප්‍රතිකාර මධ්‍යස්ථාන සමඟ සැසඳීමේදී මහනුවර මධ්‍යස්ථානය 2014 වර්ෂයේදී පුද්ගලයන් 113 ක් සඳහා පමණක් ප්‍රතිකාර ලබා දී තිබූ අතර එයින් 2014 වර්ෂයේ එක් පුද්ගලයකුට දරන ලද වැඩිම සාමාන්‍ය පිරිවැය වූ රු.28,801 ක් දැක්වුණි.

(ඇ) අභ්‍යන්තරික ප්‍රතිකාරවලට අමතරව, මණ්ඩලය විසින් මත්ද්‍රව්‍ය වලට ඇබ්බැහි වූ පුද්ගලයන් සඳහා උපදේශන සේවා ලබා දී තිබුණි. මේ සම්බන්ධයෙන් 2014 වර්ෂයේදී පුද්ගලයන් 1,700 කට උපදේශන සේවා ලබා දී තිබූ අතර 2013 වර්ෂයේදී පුද්ගලයන් 2,021 කට උපදේශන සේවා ලබා දී තිබුණි.

(අ) මණ්ඩලය විසින් කළමනාකරණය කරනු ලබන පුනරුත්ථාපන මධ්‍යස්ථාන 4 ට අමතරව වෙනත් රාජ්‍ය නොවන සංවිධාන විසින් වෙනත් පුනරුත්ථාපන මධ්‍යස්ථාන 12 ක් ද කළමනාකරණය කරනු ලැබේ. කෙසේ වුවද, එම ප්‍රතිකාර හා පුනරුත්ථාපන මධ්‍යස්ථාන විසින් කාලීන වාර්තා මණ්ඩලයට ඉදිරිපත් නොකිරීම හේතුවෙන් එම මධ්‍යස්ථාන විසින් ප්‍රතිකාර කරනු ලබන පුද්ගලයන්ට අදාළ තොරතුරු විගණනයට ඉදිරිපත් කර නොතිබුණි.

#### 4.2 පුරෝගාමී පාලන කටයුතු

පහත නිරීක්ෂණයන් කරනු ලැබේ.

(අ) 2008 අංක 1 දරන මාදක ඖෂධ සහ මනෝ වර්ධක ද්‍රව්‍ය නීති විරෝධී ලෙස ජාවාරම් කිරීමට එරෙහි සම්මුති පනතේ 18 වගන්තියට අනුව සහ 2010 මැයි 10 දිනැති අංක 7/1653 දරන අතිවිශේෂ ගැසට්පත්‍රය යටතේ ඇතිකළ විධිවිධානවලට අනුව අමාත්‍යවරයා විසින් පනතේ මෙම කොටසේ විධිවිධාන පරිපාලනය පිළිබඳ වගකීම සහිතව ප්‍රධානියා ලෙස පුද්ගලයකු හෝ පුද්ගලයන්ගෙන් සමන්විත මණ්ඩලයක් පුරෝගාමී පාලන අධිකාරිය ලෙස පත්කළ යුතුය. එබැවින්, පුරෝගාමී පාලන කටයුතු සඳහා වෙනම ඒකකයක් ස්ථාපිත කර තිබූ අතර, අධිකාරියේ රාජකාරිවල නියුතු සභාපතිට හා අනෙකුත් පුද්ගලයන්ට එකතුව රු. 421,000 ක් වූ දීමනා ගෙවා තිබුණි. එසේ වුවද තාවකාලිකව යොදාගත් පැවරුම් කරුවන් හා මණ්ඩලයේ අනෙකුත් කාර්ය මණ්ඩලය වෙනුවට අධිකාරියේ රාජකාරි ආවරණය කිරීම සඳහා වෙනම කාර්ය මණ්ඩලයක් යොදාගෙන නොතිබුණ අතර 2015 අප්‍රේල් 10 දින විගණකාධිපති දෙපාර්තමේන්තුවේ නිලධාරීන් සමග පවත්වන ලද සාකච්ඡාවේදී මණ්ඩලයේ සභාපති විසින් කරන ලද පැහැදිලි කිරීමට අනුව, පුරෝගාමී පාලන අධිකාරිය වෙනම ආයතනයක් ලෙස සලකනු ලබන්නේද හෝ මණ්ඩලයේ වෙනම ඒකකයක් ලෙස සලකනු ලබන්නේද යන්න පිළිබඳ නීතිපතිවරයාගෙන් පැහැදිලි කිරීමක් ලබා ගැනීමට කටයුතු කර ඇති බව දන්වා තිබුණි.



(ආ) පුරෝගාමී රසායනික ද්‍රව්‍ය (precursor chemicals ) කෘත්‍රීම ආකාරයෙන් ඖෂධ නිපදවීම සඳහා සහ අවහාචිත සඳහා සංසරණයවීම හඳුනාගැනීම ,පාලනය කිරීම හා අවහාචිතය නතර කිරීම පුරෝගාමී පාලන අධිකාරියේ ප්‍රධාන අරමුණ වේ. කෙසේවුවද අධිකාරිය විසින් එවැනි කාර්යයන් හඳුනාගැනීම, පාලනය කිරීම හා නැවැත්වීම සඳහා ගන්නා ලද නිවාරක කාර්යයන්ට අදාළව කිසිදු සාක්ෂියක් අධිකාරිය විසින් ඉදිරිපත් කර නොතිබුණි.

(ඇ) අධිකාරිය විසින් බලපත්‍ර 108 ක් හා ලියාපදිංචි සහතික 490 ක් නිකුත් කර ඇති බවත් සමාලෝචිත වර්ෂය තුළ රු.2,708,500 ක මුදලක් එයින් උපයාගෙන ඇති බවත් නිරීක්ෂණය විය. අධිකාරියේ මුළු වියදම රු. 2,705,342 ක් වූ අතර එයින් සියයට 70.44 ක් නියෝජනය වන රු.1,905,745 ක් අධිකාරියේ වැටුප්,දීමනා හා ගමන් වියදම් වැනි වියදම් සඳහා වැය කර තිබුණි.

#### 4.3 කළමනාකරණ අකාර්යක්ෂමතා

පහත නිරීක්ෂණයන් කරනු ලැබේ.

(අ) මත්ද්‍රව්‍ය අවහාචිත කරන්නන් ප්‍රතිකාර මධ්‍යස්ථානවලින් අනුමැතියක් නොමැතිව බැහැරවීම් අවස්ථා නිතර වාර්තා වී තිබූ අතර එය වැළැක්වීම සඳහා ප්‍රමාණවත් පියවර ගෙන නොතිබුණි. මණ්ඩලයේ පැහැදිලි කිරීමට අනුව, රැඳවියන් විසින් ප්‍රතිකාර මධ්‍යස්ථානවලින් අනුමැතිය නොමැතිව බැහැරවීම් ඒකාකාර ලක්ෂණයක් වූ අතර, ආරක්ෂක සේවයක් පවත්වා ගැනීම සඳහා මූල්‍ය වෙන්කිරීම් නොමැතිවීම හේතුවෙන් පූර්ව ආරක්ෂාකාරී ක්‍රියාමාර්ග ගැනීමට මණ්ඩලයට නොහැකි වී තිබුණි.

(ආ) ලැබුණු තොරතුරු අනුව, 2014 අප්‍රේල් 09 සිට දෙසැම්බර් 31 දක්වා වෙන් කරන ලද දුරකථන මාර්ගය ඔස්සේ මත්ද්‍රව්‍ය අවහාචිත කරන්නන්ට එරෙහිව පැමිණිලි 716 ක් මණ්ඩලයට ලැබී තිබුණු අතර, එම තොරතුරු තවදුරටත් විමර්ශනය කිරීම සඳහා පොලිස් මත්ද්‍රව්‍ය කාර්යාංශයට හා අදාළ පොලිස් ස්ථානවලට යොමුකර තිබුණි. කෙසේවුවද අදාළ නියෝජිතයන්ගේ මගින් 2015 පෙබරවාරි 28 වන විටත් පැමිණිලි 124 ක් පමණක් විමර්ශනය කර තිබූ බව නිරීක්ෂණය විය.

#### 4.4 නිෂ්කාර්ය හා උන උපයෝජිත වත්කම්

මේ සම්බන්ධයෙන් පහත නිරීක්ෂණයන් කරනු ලැබේ.

- (අ) පොල් වගාවන් සහ වෙනත් වගාවන් සහිත මණ්ඩලය සතු උරාපොල අක්කර 18 ක ඉඩම මණ්ඩලයේ ආදායම් ප්‍රභවයක් ලෙස සලකා නොතිබුණි. මණ්ඩලය විසින් පවත්වාගෙනයන වාර්තාවලට අනුව , අඩු සෘතු ඵලදාවක් වාර්තා කර තිබූ අතර ඒ අනුව වගාවන් විධිමත්ව නඩත්තුකර නොතිබුණු බව නිරීක්ෂණය විය.
- (ආ) 2014 මාර්තු 19 දින ප්‍රසම්පාදනය කරන ලද රු.5,040,972 ක් වටිනා ජෙනරේටරයක් මණ්ඩලයේ ප්‍රධාන කාර්යාලයේ ස්ථානගත කර තිබුණි. ජෙනරේටරයේ මණු කියවීමට අනුව, ජෙනරේටරය සවිකළ දින සිට 2015 මාර්තු 10 දක්වා පැය 7 ක් පමණක් භාවිතා කර තිබුණි. තවද ජෙනරේටරයේ නඩත්තු කාර්යයන් සඳහා වෙනම ලොග් පොතක් පවත්වා නොතිබුණි.

#### 4.5 මහභේදයට තුඩු දෙන කරුණු

පහත නිරීක්ෂණයන් කරනු ලැබේ.

- (අ) මණ්ඩලයේ කාර්යාලය සඳහා ආරක්ෂක සේවාව, සිවිල් ආරක්ෂක සංස්ථාවට අයත් නිලධාරීන් විසින් සපයා තිබුණද විධිමත් අනුමැතියක් නොමැතිව 2012 වර්ෂය සිට 2014 දක්වා මණ්ඩලය විසින් රු.1,446,092 ක අතිරේක පිරිවැයක් දරමින් හිටපු සභාපතිගේ නිවස සඳහා රජය සතු වෙනම ආරක්ෂක ආයතනයක ආරක්ෂක නිලධාරීන් දෙදෙනෙකුගෙන් ආරක්ෂක සේවා ලබා ගෙන තිබුණි.
- (ආ) මන්ද්‍රව්‍ය භාවිතා කරන්නන් එන්නත් කිරීම් සඳහා මධ්‍යස්ථානයක් පිහිටුවීම සඳහා වර්ෂ 30 කට බදු පදනම මත හෝමාගම පිටිපන වත්තේ පිහිටි පර්චස් 40 ක ප්‍රමාණයක ඉඩමක් නාගරික සංවර්ධන අධිකාරියෙන් අත්කර ගෙන තිබුණු අතර උරාපොල හා හන්දෙස්ස පිහිටි මණ්ඩලය සතු ඉඩම් අදාළ කාර්යයන් සඳහා යොදා ගැනීමේ හැකියාව සැලකීමෙන් තොරව එම ඉඩම්වලින් සියයට 90 ක් උන උපයෝජිතව පැවතුණි.

(ඇ) රු.5,055,120 ක පිරිවැයකට එල් ඊ ඩී විසියෝ තිරයක් මණ්ඩලයේ ප්‍රධාන කාර්යාල ගොඩනැගිල්ල ඉදිරිපිට ස්ථානගත කිරීම සඳහා අධ්‍යක්ෂ මණ්ඩලය විසින් 2014 සැප්තැම්බර් 26 දින පවත්වන ලද රැස්වීමේදී තීරණය කර තිබුණි. මණ්ඩලයේ සභාපතිට අනුව, නවීන සන්නිවේදන ශිල්පීය ක්‍රම භාවිතා කරමින් සාමාන්‍ය ජනතාවට මත්ද්‍රව්‍ය නිවාරණ පණිවුඩ ප්‍රදර්ශනය කිරීම, මණ්ඩලයේ ප්‍රධාන කාර්යාල පරිශ්‍රයේ එල් ඊ ඩී විසියෝ තිරය ස්ථානගත කිරීමේ ප්‍රධාන අරමුණ විය. ඊට අමතරව එම තිරයේ වෙළඳ දැන්වීම් ප්‍රදර්ශනය කිරීම මගින් ආදායමක් උපයා ගැනීමටද මණ්ඩලය අපේක්ෂා කර තිබුණි. කෙසේවුවද එම තිරය පරිශ්‍රයේ කොණක ස්ථානගත කර තිබූ අතර මහජන අවධානය ලබාගැනීම සඳහා ආකර්ෂණය ප්‍රමාණවත් නොවීය.

#### 4.6 මණ්ඩලයට එරෙහිව පවරන ලද නඩු

පහත නිරීක්ෂණයන් කරනු ලැබේ.

(අ) කළමනාකරණ සේවා දෙපාර්තමේන්තුවේ (DMS) 2008 ඔක්තෝබර් 13 දිනැති අංක පීඊඑන්/ඩීඑම්එස්/ඊ3/05/04/006/1 දරන ලිපිය අනුව, මණ්ඩලයේ විධායක අධ්‍යක්ෂ තනතුර අධ්‍යක්ෂ ජනරාල් තනතුර ලෙස ඉහළ නංවා තිබුණි. කළමනාකරණ සේවා දෙපාර්තමේන්තුව විසින් අනුමත කරන ලද බඳවාගැනීම් යෝජනා ක්‍රමය (SOR) අනුව, විධායක අධ්‍යක්ෂ තනතුර අහෝසි කර තිබුණි. කෙසේවුවද මණ්ඩලයේ වර්තමාන අධ්‍යක්ෂ ජනරාල්වරයා තනතුරෙන් පහළට දමා 2008 ජූලි 01 දින සිට බලපැවැත්වෙන පරිදි විධායක අධ්‍යක්ෂ තනතුරට ආපසු පත්කර ඇති බව දන්වා 2013 සැප්තැම්බර් 20 දින හිටපු සභාපතිනිය විසින් ලිපියක් නිකුත් කර තිබුණි. විධායක අධ්‍යක්ෂ විසින් මානව හිමිකම් කඩවීම සම්බන්ධයෙන් මණ්ඩලයට එරෙහිව ශ්‍රේෂ්ඨාධිකරණයේ නඩුවක් ගොනු කර තිබුණි.

(ආ) ප්‍රතිකාර මධ්‍යස්ථාන වල සහකාර අධ්‍යක්ෂ තනතුර සඳහා පුරප්පාඩුව 2014 නොවැම්බර් මාසයේදී අභ්‍යන්තරිකව පුරවා තිබූ අතර අනුගමනය කළ බඳවාගැනීම් පරිපාටිය පිළිබඳව මණ්ඩලයට එරෙහිව ඉල්ලුම්කරුවකු විසින් මානව හිමිකම් නඩුවක් ගොනුකර තිබුණි.

#### 4.7 මානව සම්පත් කළමනාකරණය

පහත නිරීක්ෂණයන් කරනු ලැබේ.

- (අ) ජ්‍යෙෂ්ඨ හා තෘතීයික මට්ටමේ ප්‍රධාන තනතුරු 6 ක හා ද්විතීයික මට්ටමේ තනතුරු 39 ක පුරප්පාඩු සහිතව මණ්ඩලය ක්‍රියාත්මකව පැවති බව නිරීක්ෂණය විය. සහකාර මූල්‍ය අධ්‍යක්ෂ ,අභ්‍යන්තර විගණක, පුස්තකාලයාධිපති හා වෙනත් කාර්ය මණ්ඩල තනතුරු සඳහා සුදුසු පුද්ගලයන් බඳවාගැනීමට රු.754,936 ක මුදලක් දරමින් සමාලෝචිත වර්ෂය තුළ අවස්ථා කිහිපයකදී පුවත්පත් දැන්වීම් පළකර තිබුණද එම පුරප්පාඩු සමාලෝචිත වර්ෂය අවසානය වනවිටත් පුරවා නොතිබුණි.
- (ආ) ස්ථීරව පුරප්පාඩු පිරවීම සඳහා කටයුතු කිරීමෙන් තොරව පුද්ගලයන් 35 දෙනෙකුගේ සේවය පැවරුම් මත අඛණ්ඩව ලබා ගෙන තිබූ බව නිරීක්ෂණය විය.

#### 4.8 මූල්‍ය කළමනාකරණය

---

සමාලෝචිත වර්ෂයේ අවස්ථා 41 දී ලබා දෙන ලද එකතුව රු. 389,760 ක අත්තිකාරම්වලින් සියයට 17 සිට සියයට 100 දක්වා අත්තිකාරම් නියෝජනය වන රු. 151,205 ක මුදලක් අරමුණු කළ කාර්යයන් සඳහා යොදා ගැනීමෙන් තොරව මුදල් වලින් පියවා තිබුණි. තවද, නොපියවූ අත්තිකාරම් ශේෂයන් දින 14 සිට දින 150 ක කාලයක් මණ්ඩලයේ සේවකයන් අත පැවතුණි.

#### 5. ගිණුම් කටයුතු භාවය හා යහපාලනය

---

##### 5.1 ක්‍රියාකාරී සැලැස්ම

---

ක්‍රියාකාරී සැලැස්මේ දක්වා තිබූ කාර්යයන් මත තථ්‍ය කාර්යසාධනය මැනීම සඳහා ක්‍රමවේදයක් හඳුන්වා දී නොතිබුණි. එබැවින්, ක්‍රියාකාරී සැලැස්ම කාලීනව විධිමත් ආකාරයකින් සමාලෝචනය කර නොතිබුණි.

##### 5.2 ප්‍රසම්පාදන සැලැස්ම



